

ಶ್ರೀಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಮಾನ್ ವೇಂಕಟನಾಥಾಯಃ ಕವಿತಾರ್ಕಿಕಕೇಸರೀ |  
ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಶ್ರೀ ಸುದರ್ಶನ ಸಂಹಿತಾಯಾಂ

|| ಶ್ರೀ ಅಮೃತಸಂಜೀವನಸ್ತೋತ್ರಂ ||

*This document\* has been prepared by*

**Sunder Kidambi**

*with the blessings of*

ಶ್ರೀ ರಂಗರಾಮಾನುಜಮಹಾದೇಶಿಕೇ

**His Holiness śrīmad āṇḍavan of śrīraṅgam**

---

\*This was typeset using skt, L<sup>A</sup>T<sub>E</sub>X, Itrans, and the Baraha font.

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

## ॥ ಶ್ರೀ ಅಮೃತಸಂಜೀವನಸ್ತೋತ್ರಂ ॥

ಅಥಾಪರಮಹಂ ವಕ್ಷ್ಯೇಽಮೃತಸಂಜೀವನಂ ಸ್ತವಂ |  
ಯಸ್ಯಾನುಷ್ಠಾನಮಾತ್ರೇಣ ಮೃತ್ಯುದೂರಾತ್ಪಲಾಯತೇ || ೧ ||

ಅಸಾಧ್ಯಾಃ ಕಷ್ಟಸಾಧ್ಯಾಶ್ಚ ಮಹಾರೋಗಾ ಭಯಂಕರಾಃ |  
ಶೀಘ್ರಂ ನಶ್ಯಂತಿ ಪಠನಾದಸ್ಯಾಯುಶ್ಚ ಪ್ರವರ್ಧತೇ || ೨ ||

ಶಾಕಿನೀಡಾಕಿನೀದೋಷಾಃ ಕುದೃಷ್ಟಿಗ್ರಹಶತ್ರುಜಾಃ |  
ಪ್ರೇತವೇತಾಲಯಕ್ಷೋತ್ಥಾ ಬಾಧಾ ನಶ್ಯಂತಿ ಚಾಖಿಲಾಃ || ೩ ||

ದುರಿತಾನಿ ಸಮಸ್ತಾನಿ ನಾನಾಜನ್ಮೋದ್ಭವಾನಿ ಚ |  
ಸಂಸರ್ಗಜವಿಕಾರಾಣಿ ವಿಲೀಯಂತೇಽಸ್ಯ ಪಾಠತಃ || ೪ ||

ಸರ್ವೋಪದ್ರವನಾಶಾಯ ಸರ್ವಬಾಧಾಪ್ರಶಾಂತಯೇ |  
ಆಯುಃ ಪ್ರವೃದ್ಧಯೇ ಚೈತತ್ ಸ್ತೋತ್ರಂ ಪರಮಮದ್ಭುತಂ || ೫ ||

ಬಾಲಗ್ರಹಾಭಿಭೂತಾನಾಂ ಬಾಲಾನಾಂ ಸುಖಿದಾಯಕಂ |  
ಸರ್ವಾರಿಷ್ಟಹರಂ ಚೈತದ್ಬಲಪುಷ್ಟಿಕರಂ ಪರಂ || ೬ ||

ಬಾಲಾನಾಂ ಜೀವನಾಯೈತತ್ ಸ್ತೋತ್ರಂ ದಿವ್ಯಂ ಸುಧೋಪಮಂ |  
ಮೃತವತ್ಸತ್ವಹರಣಂ ಚಿರಂಜೀವಿತ್ವಕಾರಕಂ || ೭ ||

ಮಹಾರೋಗಾಭಿಭೂತಾನಾಂ ಭಯವ್ಯಾಕುಲಿತಾತ್ಮನಾಂ |  
ಸರ್ವಾಧಿವ್ಯಾಧಿಹರಣಂ ಭಯಘ್ನಮಮೃತೋಪಮಂ || ೮ ||

ಅಲ್ಪಮೃತ್ಯುಶ್ಚಾಪಮೃತ್ಯುಃ ಪಾಠಾದಸ್ಯ ಪ್ರಣಶ್ಯತಿ |  
ಜಲಾಗ್ನಿವಿಷಶಸ್ತ್ರಾನಿ ನಶ್ಯಂತಿ ಭಯಂ ತಥಾ || ೯ ||

ಗರ್ಭರಕ್ಷಾಕರಂ ಸ್ತ್ರೀಣಾಂ ಬಾಲಾನಾಂ ಜೀವನಪ್ರದಂ |  
ಮಹಾರೋಗಹರಂ ನೃಣಾಮಲ್ಬಮೃತ್ಯುಹರಂ ಪರಂ || ೧೦ ||

ಬಾಲಾ ವೃದ್ಧಾಶ್ಚ ತರುಣಾ ನರಾ ನಾರ್ಯಾಶ್ಚ ದುಃಖಿತಾಃ |  
ಭವಂತಿ ಸುಖಿನಃ ಪಾಠಾದಸ್ಯ ಲೋಕೇ ಚಿರಾಯುಷಃ || ೧೧ ||

ಅಸ್ಮಾತ್ಪರತರಂ ನಾಸ್ತಿ ಜೀವನೋಪಾಯ ಐಹಿಕಃ |  
ತಸ್ಮಾತ್ಸರ್ವಪ್ರಯತ್ನೇನ ಪಾಠಮಸ್ಯ ಸಮಾಚರೇತ್ || ೧೨ ||

ಅಯುತಾವೃತ್ತಿಕಂ ವಾಥ ಸಹಸ್ರಾವೃತ್ತಿಕಂ ತಥಾ |  
ತದರ್ಥಂ ವಾ ತದರ್ಥಂ ವಾ ಪಠೇದೇತಚ್ಚ ಭಕ್ತಿತಃ || ೧೩ ||

ಕಲಶೇ ವಿಷ್ಣುಮಾರಾಧ್ಯ ದೀಪಂ ಪ್ರಜ್ವಾಲ್ಯ ಯತ್ನತಃ |  
ಸಾಯಂ ಪ್ರಾತಶ್ಚ ವಿಧಿವತ್ಸೋತ್ರಮೇತತ್ಪಠೇತ್ಸುಧೀಃ || ೧೪ ||

ಸರ್ಪಿಷಾ ಹವಿಷಾ ವಾಽಪಿ ಸಂಯಾವೇನಾಥ ಭಕ್ತಿತಃ |  
ದಶಾಂಶಮಾನತೋ ಹೋಮಂ ಕುರ್ಯಾತ್ಸರ್ವಾರ್ಥಸಿದ್ಧಯೇ || ೧೫ ||

ನಮೋ ನಮೋ ವಿಶ್ವವಿಭಾವನಾಯ  
ನಮೋ ನಮೋ ಲೋಕಸುಖಪ್ರದಾಯ |  
ನಮೋ ನಮೋ ವಿಶ್ವಸೃಜೇಶ್ವರಾಯ  
ನಮೋ ನಮೋ ಮುಕ್ತಿವರಪ್ರದಾಯ || ೧೬ ||

ನಮೋ ನಮಸ್ತೇಽಖಿಲಲೋಕಪಾಯ  
ನಮೋ ನಮಸ್ತೇಽಖಿಲಕಾಮದಾಯ |  
ನಮೋ ನಮಸ್ತೇಽಖಿಲಕಾರಣಾಯ  
ನಮೋ ನಮಸ್ತೇಽಖಿಲರಕ್ಷಕಾಯ || ೧೭ ||

ನಮೋ ನಮಸ್ತೇ ಸಕಲಾರ್ತಿಹರ್ತ್ರೇ  
ನಮೋ ನಮಸ್ತೇ ವಿರುಜಪ್ರಕರ್ತ್ರೇ |

ನಮೋ ನಮಸ್ತೇಽಖಿಲವಿಶ್ವಧರ್ತ್ರೇ

ನಮೋ ನಮಸ್ತೇಽಖಿಲಲೋಕಭರ್ತ್ರೇ || ೧೮ ||

ಸೃಷ್ಟಂ ದೇವ ಚರಾಚರಂ ಜಗದಿದಂ ಬ್ರಹ್ಮಸ್ವರೂಪೇಣ ತೇ

ಸರ್ವಂ ತತ್ಪರಿಪಾಲ್ಯತೇ ಜಗದಿದಂ ವಿಷ್ಣುಸ್ವರೂಪೇಣ ತೇ |

ವಿಶ್ವಂ ಸಂಹ್ರಿಯತೇ ತದೇವ ನಿಖಿಲಂ ರುದ್ರಸ್ವರೂಪೇಣ ತೇ

ಸಂಸಿಚ್ಯಾಮೃತಶೀಕರೈರ್ಹರ ಮಹಾರಿಷ್ಯಂ ಚಿರಂ ಜೀವಯ || ೧೯ ||

ಯೋ ಧನ್ವಂತರಿಸಂಜ್ಞಯಾ ನಿಗದಿತಃ ಕ್ಷೀರಾಬ್ಧಿತೋ ನಿಸೃತೋ

ಹಸ್ತಾಭ್ಯಾಂ ಜನಜೀವನಾಯ ಕಲಶಂ ಪೀಯೂಷಪೂರ್ಣಂ ದಧತ್ |

ಆಯುರ್ವೇದಮರೀರಚಜ್ಜನರುಚಾಂ ನಾಶಾಯ ಸ ತ್ವಂ ಮುದಾ

ಸಂಸಿಚ್ಯಾಮೃತಶೀಕರೈರ್ಹರ ಮಹಾರಿಷ್ಯಂ ಚಿರಂ ಜೀವಯ || ೨೦ ||

ಸ್ತ್ರೀರೂಪಂ ವರಭೂಷಣಾಂಬರಧರಂ ತ್ರೈಲೋಕ್ಯಸಂಮೋಹನಂ

ಕೃತ್ವಾ ಪಾಯಯತಿ ಸ್ಮ ಯಃ ಸುರಗಣಾನ್ವೀಯೂಷಮತ್ಯುತ್ತಮಂ |

ಚಕ್ರೇ ದೈತ್ಯಗಣಾನ್ಸುಧಾವಿರಹಿತಾಃ ಸಂಮೋಹ್ಯ ಸ ತ್ವಂ ಮುದಾ

ಸಂಸಿಚ್ಯಾಮೃತಶೀಕರೈರ್ಹರ ಮಹಾರಿಷ್ಯಂ ಚಿರಂಜೀವಯ || ೨೧ ||

ಚಾಕ್ಷುಷೋದಧಿಸಂಪ್ಲಾವಭೂವೇದಪ ಝಷಾಕೃತೇ |

ಸಿಂಚ ಸಿಂಚಾಮೃತಕಣೈಶ್ಚಿರಂ ಜೀವಯ ಜೀವಯ || ೨೨ ||

ಪೃಷ್ಠಮಂದರನಿರ್ಘೂರ್ಣನಿದ್ರಾಕ್ಷ ಕಮಠಾಕೃತೇ |

ಸಿಂಚ ಸಿಂಚಾಮೃತಕಣೈಶ್ಚಿರಂ ಜೀವಯ ಜೀವಯ || ೨೩ ||

ಯಾಂಚಾಫಲಬಲಿತ್ರಾಸಮುಕ್ತನಿರ್ಜರ ವಾಮನ |

ಸಿಂಚ ಸಿಂಚಾಮೃತಕಣೈಶ್ಚಿರಂ ಜೀವಯ ಜೀವಯ || ೨೪ ||

ಧರೋದ್ಧಾರಹಿರಣ್ಯಾಕ್ಷಘಾತಕ್ರೋಡಾಕೃತೇ ಪ್ರಭೋ |

ಸಿಂಚ ಸಿಂಚಾಮೃತಕಣೈಶ್ಚಿರಂ ಜೀವಯ ಜೀವಯ || ೨೫ ||

ಭಕ್ತತ್ರಾಸವಿನಾಶಾತ್ಪಚಂಡತ್ವ ನೃಹರೇ ವಿಭೋ |  
 ಸಿಂಚ ಸಿಂಚಾಮೃತಕಣೈಶ್ಚಿರಂ ಜೀವಯ ಜೀವಯ || ೨೬ ||

ಕ್ಷತ್ರಿಯಾರಣ್ಯಸಂಛೇದಕುಠಾರಕರ ರೈಣುಕ |  
 ಸಿಂಚ ಸಿಂಚಾಮೃತಕಣೈಶ್ಚಿರಂ ಜೀವಯ ಜೀವಯ || ೨೭ ||

ರಕ್ಷೋರಾಜಪ್ರತಾಪಾಬ್ಧಿಶೋಷಣಾಶುಗ ರಾಘವ |  
 ಸಿಂಚ ಸಿಂಚಾಮೃತಕಣೈಶ್ಚಿರಂ ಜೀವಯ ಜೀವಯ || ೨೮ ||

ಭೂಭಾರಾಸುರಸಂದೋಹಕಾಲಾಗ್ನೇ ರುಕ್ಮಿಣೀಪತೇ |  
 ಸಿಂಚ ಸಿಂಚಾಮೃತಕಣೈಶ್ಚಿರಂ ಜೀವಯ ಜೀವಯ || ೨೯ ||

ವೇದಮಾರ್ಗರತಾನರ್ಹವಿಭ್ರಾಂತ್ಯೈ ಬುದ್ಧರೂಪಧೃಕ್ |  
 ಸಿಂಚ ಸಿಂಚಾಮೃತಕಣೈಶ್ಚಿರಂ ಜೀವಯ ಜೀವಯ || ೩೦ ||

ಕಲಿವರ್ಣಾಶ್ರಮಾಸ್ಪಷ್ಟಧರ್ಮದ್ಧೈರ್ಲ ಕಲ್ಕಿ ರೂಪಭಾಕ್ |  
 ಸಿಂಚ ಸಿಂಚಾಮೃತಕಣೈಶ್ಚಿರಂ ಜೀವಯ ಜೀವಯ || ೩೧ ||

ಅಸಾಧ್ಯಾಃ ಕಷ್ಟಸಾಧ್ಯಾ ಯೇ ಮಹಾರೋಗಾ ಭಯಂಕರಾಃ |  
 ಭಿಂಧಿ ತಾನಾಶು ಚಕ್ರೇಣ ಚಿರಂ ಜೀವಯ ಜೀವಯ || ೩೨ ||

ಅಲ್ಪಮೃತ್ಯುಂ ಚಾಪಮೃತ್ಯುಂ ಮಹೋತ್ಪಾತಾನುಪದ್ರವಾಃ |  
 ಭಿಂಧಿ ಭಿಂಧಿ ಗದಾಘಾತೈಶ್ಚಿರಂ ಜೀವಯ ಜೀವಯ || ೩೩ ||

ಅಹಂ ನ ಜಾನೇ ಕಿಮಪಿ ತ್ವದನ್ಯ-  
 ತ್ಸಮಾಶ್ರಯೇ ನಾಥ ಪದಾಂಬುಜಂ ತೇ |  
 ಕುರುಷ್ಟ ತದ್ಯನ್ಮನಸೀಪ್ಸಿತಂ ತೇ  
 ಸುಕರ್ಮಣಾ ಕೇನ ಸಮಕ್ಷಮೀಯಾಂ || ೩೪ ||

ತ್ವಮೇವ ತಾತೋ ಜನನೀ ತ್ವಮೇವ  
 ತ್ವಮೇವ ನಾಥಶ್ಚ ತ್ವಮೇವ ಬಂಧುಃ |

ವಿದ್ಯಾಧನಾಗಾರಕುಲಂ ತ್ವಮೇವ  
ತ್ವಮೇವ ಸರ್ವಂ ಮಮ ದೇವದೇವ || ೩೫ ||

ನ ಮೇಽಪರಾಧಂ ಪ್ರವಿಲೋಕಯ ಪ್ರಭೋ-  
ಽಪರಾಧಸಿಂಧೋಶ್ಚ ದಯಾನಿಧಿಸ್ತ್ವಂ |  
ತಾತೇನ ದುಷ್ಪೋಽಪಿ ಸುತಃ ಸುರಕ್ಷ್ಯತೇ  
ದಯಾಲುತಾ ತೇಽವತು ಸರ್ವದಾಽಸ್ಮಾನ್ || ೩೬ ||

ಅಹಹ ವಿಸ್ಮರ ನಾಥ ನ ಮಾಂ ಸದಾ  
ಕರುಣಯಾ ನಿಜಯಾ ಪರಿಪೂರಿತಃ |  
ಭುವಿ ಭರ್ವಾ ಯದಿ ಮೇ ನಹಿ ರಕ್ಷಕಃ  
ಕಥಮಹೋ ಮಮ ಜೀವನಮತ್ರ ವೈ || ೩೭ ||

ದಹ ದಹ ಕೃಪಯಾ ತ್ವಂ ವ್ಯಾಧಿಜಾಲಂ ವಿಶಾಲಂ  
ಹರ ಹರ ಕರವಾಲಂ ಚಾಲ್ಪಮೃತ್ಯೋಃ ಕರಾಲಂ |  
ನಿಜಜನಪರಿಪಾಲಂ ತ್ವಾಂ ಭಜೇ ಭಾವಯಾಲಂ  
ಕುರು ಕುರು ಬಹುಕಾಲಂ ಜೀವಿತಂ ಮೇ ಸದಾಽಲಂ || ೩೮ ||

ನ ಯತ್ರ ಧರ್ಮಾಚರಣಂ ನ ದಾನಂ  
ವ್ರತಂ ನ ಯಾಗೋ ನ ಚ ವಿಷ್ಣುಚರ್ಚಾ |  
ನ ಪಿತೃಗೋವಿಪ್ರವರಾಮರಾರ್ಚಾ  
ಸ್ವಲ್ಪಾಯುಷಸ್ತತ್ರ ಜನಾ ಭವಂತಿ || ೩೯ ||

ಕ್ಷೀಂ ಶ್ರೀಂ ಕ್ಷೀಂ ಶ್ರೀಂ ನಮೋ ಭಗವತೇ ಜನಾರ್ದನಾಯ  
ಸಕಲದುರಿತಾನಿ ನಾಶಯ ನಾಶಯ  
ಕ್ಷೌಂ ಆಮಾರೋಗ್ಯಂ ಕುರು ಕುರು  
ಹ್ರೀಂ ದೀರ್ಘಮಾಯುದೇಹಿ ದೇಹಿ ಸ್ವಾಹಾ |

ಅಸ್ಯ ಧಾರಣತೋ ಜಾಪಾದಲ್ಪಮೃತ್ಯುಃ ಪ್ರಶಾಮ್ಯತಿ |  
ಗರ್ಭರಕ್ಷಾಕರಂ ಸ್ಮಿಣಾಂ ಬಾಲಾನಾಂ ಜೀವನಂ ಪರಂ || ೪೦ ||

ಶತಂ ಪಂಚಾಶತಂ ಶಕ್ತ್ಯಾಽಥವಾ ಪಂಚಾಧಿವಿಂಶತಿಂ |  
ಪುಸ್ತಕಾನಾಂ ದ್ವಿಜೇಭ್ಯಸ್ತು ದದ್ಯಾದ್ಧೀರ್ಘಾಯುಷಾಪ್ತಯೇ || ೪೧ ||

ಭೂರ್ಜಪತ್ರೇ ವಿಲಿಖ್ಯೇದಂ ಕಂಠೇ ವಾ ಬಾಹುಮೂಲಕೇ |  
ಸಂಧಾರಯೇದ್ಗರ್ಭರಕ್ಷಾ ಬಾಲರಕ್ಷಾ ಚ ಜಾಯತೇ || ೪೨ ||

ಸರ್ವೇ ರೋಗಾ ವಿನಶ್ಯಂತಿ ಸರ್ವಾ ಬಾಧಾ ಪ್ರಶಾಮ್ಯತಿ |  
ಕುದೃಷ್ಟಿಜಂ ಭಯಂ ನಶ್ಯೇತ್ತಥಾ ಪ್ರೇತಾದಿಜಂ ಭಯಂ || ೪೩ ||

ಮಯಾ ಕಥಿತಮೇತತ್ಪ್ರೇಮೃತಸಂಜೀವನಂ ಪರಂ |  
ಅಲ್ಪಮೃತ್ಯುಹರಂ ಸ್ತೋತ್ರಂ ಮೃತವತ್ಸತ್ವನಾಶನಂ || ೪೪ ||

|| ಇತಿ ಶ್ರೀ ಅಮೃತಸಂಜೀವನಸ್ತೋತ್ರಂ ಸಮಾಪ್ತಂ ||